



Prezidentin silahdaşı, xalqın sevimlisi

Torpaqlarını işğaldan azad edən, Qarabağda erməni separatçılığına son qoyan Azərbaycan tarixinin ən qüdrətli dövləti kimi uğur estafetini davam etdirir. Qarabağ və Şərqi Zəngəzurdə aparılan sürətli bərpa və quruculuq işləri, respublikamızın regional və qlobal müstəvidə daha da güclənən mövqeyi Azərbaycanın yeni inkişaf mərhələsində qarşısında dayanan hədəflərə doğru inamla irəliləməsindən xəbər verir.

Prezident İlham Əliyevin rəhbərliyi ilə qazanılan uğurlar əlbəttə ki, hər birimizi dərinləndirir, qürur hissi yaşadır. Və bu nailiyyətlərin davamlı olması, onun yeni uğurlarla zənginləşməsi hər birimizin arzusudur. Bu mənada siyasi-ictimai statusundan, vəzifəsindən asılı olmayaraq, hər birimizin əsas vətəndaş məsuliyyəti öz əməllərimizlə Azərbaycanın inkişafını təmin edən siyasətə dəstək olmaqdır. Azərbaycanın Birinci vitse-prezidenti Mehriban xanım Əliyevanın gördüyü işlər bu məsələdə hər kəs üçün ən böyük nümunədir. Çünki Mehriban Əliyevanın bütün fəaliyyəti ilk növbədə vətəndaşların sosial rifahına, Azərbaycanın uğurlarının dünyada təbliğinə, erməni yalanlarının ifşasına, milli-mənəvi dəyərlərimizin qorunmasına və tanınmasına xidmət edib və etməkdədir. Ona görə də Mehriban xanım Əliyevanın 2017-ci ildə Prezident İlham Əliyev tərəfindən Azərbaycanın Birinci vitse-prezidenti vəzifəsinə təyin olunması bütün cəmiyyətimiz tərəfindən böyük razılıqla qarşılandı.

Birinci vitse-prezident vəzifəsi 2016-cı ildə Azərbaycan Konstitusiyasına edilmiş dəyişikliklərdən sonra hüquqi status alıb. Dövlət idarəetməsində vitse-prezidentlik institutu bir sıra ölkələrdə çoxdan mövcuddur. Onların təcrübəsi göstərir ki, idarəçilikdə daha səmərəli fəaliyyət üsullarının tətbiqi, dövlətin öz vəzifələrini daha çevik həyata keçirməsi baxımından vitse-prezidentlik institutu özünü uğurla doğruldur. Ona görə belə bir müdərəqqi idarəetmə mexanizminin Azərbaycan da tətbiq edilməsinə vətəndaşlar referendumda müsbət münasibət bildirmişlər.

Birinci vitse-prezident vəzifəsinə Heydər Əliyev Fondunun prezidenti, Yeni Azərbaycan Partiyası Sədrinin birinci müavini Mehriban xanım Əliyevanın təyin olunması isə bütün cəmiyyətimiz tərəfindən yüksək rəğbətlə qarşılandı. Çünki bu vəzifə üçün ən layiqli namizəd məhz Mehriban Əliyeva idi. İctimaiyyət əmin idi ki, çalışdığı bütün vəzifələrdə öz dövlətinə və xalqına şərəflə xidmət edən Mehriban xanım Əliyeva Prezident İlham Əliyevin ən böyük silahdaşı olaraq Birinci vitse-prezident kimi də bu missiyanı layiqincə yerinə yetirəcək.

Ötən 8 il göstərir ki, Mehriban xanım Əliyeva Birinci vitse-prezident kimi üzərinə düşən vəzifələrin öhdəsindən layiqincə və bacarıqla gəlir, dövlətin qarşısında dayanan vəzifələrin

həyata keçirilməsinə böyük töhfələr verir. Xüsusilə qeyd edilməlidir ki, Mehriban xanım Əliyeva Birinci vitse-prezident kimi də hər zaman xüsusi qayğıya ehtiyacı olan insanların yanında olur, onlardan öz dəstəyini əsirgəmir. Onun keçirdiyi ilk müşavirələr də məhz bu kateqoriyadan olan vətəndaşların problemlərinin həlli ilə bağlı olub. Bu sırada Mehriban Əliyevanın təşəbbüsü ilə keçmiş məcburi köçkünlərin mənzil şəraitlərinin yaxşılaşdırılmasını, 2016-cı ilin Aprel döyüşlərində fiziki sağlamlığını itirmiş qəhrəman döyüşçülərimizin yüksəktexnologiyalı protezlərlə təmin olunmasını da qeyd edə bilərik.

Azərbaycan ictimaiyyəti Mehriban Əliyevanın insanların məmnunluğuna və sosial rifahına xidmət edən məramına koronavirus pandemiyası dövründə bir daha şahidlik etdi. Həmin dövr respublikamızda COVID-19 əleyhinə aparılan mübarizə tədbirlərində, səhiyyə orqanlarının səfərbər olunmasında, xarici dövlətlərdən xüsusi tibbi ləvazimatların, avadanlıqların, laboratoriyaların alınması və gətirilməsində Mehriban xanım Əliyevanın təşəbbüs və fəaliyyəti böyük rol oynadı. Mehriban xanımın koronavirusun yayılmasının qarşısının alınması, yoluxanların müalicə edilməsi ilə əlaqədar həkimlərimizin səylərini və fədakarlıqlarını yüksək qiymətləndirməsi tibb işçilərini gözəgörməz düşməyə qarşı daha güclü səfərbər etdi. Heydər Əliyev Fondu isə həmin günlərdə sosial layihələri ilə aztəminatlı və qayğıya ehtiyacı olan vətəndaşlara yardımlarını əsirgəmədi.

Azərbaycanın şərəf tarixi olan Vətən müharibəsində xalqımız bir daha Mehriban Əliyevanın vətən sevgisinə, vətənpərvərliyinə şahidlik etdi. Mehriban Əliyeva hər zaman şəhid analarının yanında oldu, yaralanan əsgər və zabitlərimizin müalicəsini xüsusi diqqət mərkəzində saxladı.

Prezident İlham Əliyevin xüsusi nəzarəti ilə bu gün Qarabağ və Şərqi Zəngəzur bərpa olunur, keçmiş məcburi köçkünlər tədricən doğma ellərinə dönürlər. Quruculuq prosesində Heydər Əliyev Fondu da yaxından iştirak edir, xüsusən tarixi və mədəni abidələrin, məscidlərin bərpasına layiqli töhfələr verir.

Azərbaycanda Birinci vitse-prezident vəzifəsinin dövlət idarəetməsindəki praktik tarixi Mehriban Əliyevanın bu vəzifəyə təyinatı ilə başlayır. Geridə qalan 8 illik tarix təsdiq edir ki, Mehriban Əliyeva bu vəzifənin idarəetmədəki yerini və rolunu, ona göstərilən ali etimadı layiqincə doğruldur. Qeyd etdiyimiz məqamlarla yanaşı, Mehriban Əliyevanın Birinci vitse-prezident kimi respublikamızın xarici əlaqələrinin inkişafındakı xidmətləri də böyükdür. Bu baxımdan ötən 8 il Mehriban Əliyevanın fəaliyyətini dəyərləndirmək üçün kifayət qədər zəngindir.

*Nəsim MƏHƏMƏLİYEV,
Milli Məclisin deputatı*